



IL-QORTI
EWROPEA
TAL-AWDITURI

PROTEZZJONI TAD-DATA - STQARRIJA TA' PRIVATEZZA SPECIFIKA TALBIET GĦAL INFORMAZZJONI U AĊĊESS GĦAL DOKUMENTI

Din l-istqarrija ta' privatezza hija relatata mal-ipproċessar, min-naħa tal-Qorti Ewropea tal-Awdituri (QEA), tad-*data* personali li tingħata minn individwi li jimlew il-formola ta' kuntatt u li jagħzlu l-kategorija "Mistoqsijiet ġenerali", jew li jibagħtu talba lill-QEA għal xi informazzjoni jew biex ikollhom aċċess għal dokumenti.

Il-mod kif il-QEA tipproċessa d-*data* personali u tissalvagwardja l-privatezza tiegħek huwa deskritt hawn taħt.

Billi tikkuntattja lill-QEA, inti tkun qed tagħti l-kunsens tiegħek għall-prattiki dwar id-*data* li huma deskritti f'din l-istqarrija.

Min huwa responsabbli għat-trattament tad-*data* tiegħek?

L-attivitajiet tal-ipproċessar tad-*data* relatati ma' talbiet għal informazzjoni jew aċċess għal dokumenti, jitwettqu taħt ir-responsabbiltà tal-Kap tas-Servizz Legali, li huwa l-kontrollur tad-*data*.

Għalfejn niġbru d-*data* tiegħek?

L-iskop uniku huwa li nirrispondu b'mod rapidu u sodisfaċenti għat-talbiet kollha għal informazzjoni/aċċess għal dokumenti, li jiġu indirizzati lill-QEA mill-pubbliku ġenerali, jew lil membri tal-pubbliku li b'mod volontarju jikkomunikaw informazzjoni lill-QEA.

Liema huma r-regoli li jirregolaw l-użu tad-*data* tiegħek?

Ir-[Regolament \(UE\) Nru 2018/1725](#) tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' *data* personali mill-istituzzjonijiet, korpi, uffiċċji u aġenziji tal-Unjoni u dwar il-moviment liberu ta' tali *data*, jikkostitwixxi l-qafas legali għall-ipproċessar tad-*data* personali tiegħek min-naħa tal-QEA.

It-talbiet għal informazzjoni u dokumenti jiġu ttrattati f'konformità mal-Artikolu 15 tat-Trattat dwar il-Funzjonament tal-Unjoni Ewropea, mal-Artikolu 42 tal-Karta tad-Drittijiet Fundamentali u mad-[Deċiżjoni Nru 12-2005 tal-QEA](#) rigward l-aċċess pubbliku għal dokumenti tal-QEA, kif emendata ulterjorment bid-[Deċiżjoni Nru 14-2009 tal-QEA](#).

X'*data* personali niġbru?

Ismek u kunjomok, l-indirizz elettroniku, il-generu, in-nazzjonalità, u kull *data* personali oħra li inti tiddeċiedi li tikkondividi u li għaliha tkun tajt il-kunsens tiegħek biex din tiġi proċessata.

Min ikollu aċċess għad-*data* tiegħek u lil min se tiġi kkomunikata?

Il-persunal tas-Servizz Legali tal-QEA għandu aċċess għad-*data* personali tiegħek u jipproċessaha skont il-prinċipju ta' "ħtieġa ta' tagħrif". Id-*data* tiġi kondiviza ma' dipartimenti oħra tal-QEA, jekk jitqies li dan ikun meħtieġ sabiex nirrispondu għat-talba tiegħek (pereżempju, dipartiment ieħor tal-QEA li jkun kompetenti għall-kwistjoni msemmija fit-talba).

Id-*data* personali tiegħek tista' tiġi ttrasferita lil destinatarji oħra: awdituri interni u/jew esterni, id-direttorat tat-traduzzjoni tal-QEA (f'każ li tkun meħtieġa traduzzjoni), l-Uffiċjal tal-Protezzjoni tad-*Data*, il-Kontrollur Ewropew għall-Protezzjoni tad-*Data*, jew l-Ombudsman f'każ li inti tressaq ilment.

Aħna kif nissalvagwardjaw id-*data* tiegħek kontra l-possibbiltà ta' użu hażin jew kontra l-aċċess mhux awtorizzat?

Aħna naħżnu d-*data* personali tiegħek b'mod sikur fiċ-ċentru tad-*data* tal-QEA, li jinsab fil-Lussemburgu. Għalhekk, inti kopert minn bosta miżuri li ħadna biex niproteġu d-disponibbiltà, l-integrità u l-kunfidenzjalità tal-assi elettronici proprji tagħna.

L-aċċess għad-*data* personali huwa limitat għal grupp speċifiku ta' utenti. Id-drittijiet ta' aċċess jingħataw fuq bażi ta' bżonn (skont il-prinċipju ta' "ħtieġa ta' tagħrif"), filwaqt li jittiehed kont tar-rwol, il-kariga u r-responsabbiltajiet tal-persuna kkonċernata. Dawn id-drittijiet jiġu kontinwament aġġornati hekk kif il-kompiti tal-persunal jinbidlu.

Is-Segretarju Ġenerali tal-QEA għandu r-responsabbiltà kumplessiva għall-implimentazzjoni tar-regoli dwar id-drittijiet ta' aċċess u għall-konformità mar-regoli dwar il-protezzjoni tad-*data*, iżda huwa ddelega r-responsabbiltà f'dawn l-oqsma lil entitajiet differenti.

L-Uffiċjal tas-Sigurtà tal-Infurmazzjoni tal-QEA jiżgura li l-politika tagħna dwar is-sigurtà tal-infurmazzjoni tiġi implimentata b'mod korrett u li tiġi ttestjata l-effiċjenza tal-kontrolli relatati.

Għal kemm żmien inżommu d-*data* tiegħek?

Id-*data* personali tiegħek tithassar mir-reġistru ECA-INFO ħames (5) snin wara d-*data* li fiha tkun ipprezentajt it-talba tiegħek.

X'inhuma d-drittijiet tiegħek?

Id-drittijiet tiegħek fir-rigward tad-*data* personali tiegħek huma stipulati fl-Artikoli 17 sa 24 tar-Regolament (UE) 2018/1725.

Inti għandek id-dritt li jkollok aċċess għad-*data* personali tiegħek u li titlob li din tiġi rrettifikata mingħajr dewmien żejjed jekk ma tkunx preċiża jew kompleta.

Taħt ċerti kundizzjonijiet, inti għandek ukoll id-dritt li titlobna nħassru d-*data* personali tiegħek jew li nillimitaw l-użu tagħha. Fejn ikun applikabbli, inti għandek id-dritt li, fi kwalunkwe ħin, toġġezzjona għall-ipproċessar tad-*data* personali tiegħek, għal raġunijiet relatati mas-sitwazzjoni partikolari tiegħek, u d-dritt għall-portabbiltà tad-*data*.

Inti tista' titlob li, sa fejn ikun possibbli, ngħaddu kull bidla fid-*data* personali tiegħek lil partijiet oħra li lilhom id-*data* tiegħek tkun giet ikkomunikata.

Aħna nqisu t-talba tiegħek, nieħdu deċiżjoni, u nikkomunikaw din id-deċiżjoni mingħajr dewmien mhux dovut u fi kwalunkwe każ fi żmien xahar minn meta nircievu t-talba tiegħek. Dan il-perjodu jista' jiġi estiż b'xahrejn oħra, fejn ikun meħtieġ.

Inti tista' teżercita d-drittijiet tiegħek billi tikkuntattja lill-kontrollur tad-*data* permezz tal-infurmazzjoni ta' kuntatt li tingħata hawn taħt.

Lil min għandek tikkuntattja jekk ikollok xi mistoqsija jew ilment?

L-ewwel punt ta' kuntatt huwa l-kontrollur tad-*data* fuq eca-info@eca.europa.eu.

Jekk tkun teħtieġ aktar infurmazzjoni jew tixtieq tressaq ilment rigward l-ipproċessar tad-*data* personali tiegħek, tista' tikkuntattja wkoll lill-Uffiċjal tal-Protezzjoni tad-*Data*.

Il-Qorti Ewropea tal-Awdituri

Data Protection Officer

12 rue Alcide de Gasperi

1615 Luxembourg

LUXEMBOURG

E-mail: eca-data-protection@eca.europa.eu

Inti għandek ukoll id-dritt li, fi kwalunkwe ħin, tindirizza lment dwar l-ipproċessar tad-*data* personali tiegħek lill-Kontrollur Ewropew għall-Protezzjoni tad-*Data* (edps@edps.europa.eu).